

ንህልው ኩነታት አመልካቱ ብብሄራዊ ክልላዊ መንግስቲ ትግራይ ዝተውሃበ እዋናዊ መግለጺ ቅዋም

ስልጣን መንግስቲ ፌደራል ብዙይ ሕጋዊ መንገዲ ተቆጻጻሩ ዘሎ ኣሃዳዊ ውልቀ መላኺ ሓይሊ “ታሪኽ ንባዕሉ ይደግም” ከም ዝብሃል ግፍዕታት ዘውዳውን ወተሃደራውን ስርዓታት ኢትዮጵያ ሓንቲ ብሓንቲ እናደገመ ህዝቢ ትግራይ ንምምብርካኽ ምስ ሓይልታት ወፃኢ እንክይተረፈ ተሻሪኹ መዋዕኢ ቁም ዕልኢ ስርዓት ኢሳያስ ንምግባር ልኡላውነት ሃገር አሕሊፉ ክሳብ ምሃብ ዝበፀሕ ክሕደትን በደልን ይፍፀም ኣሎ።



ኣብዚ ሰሙን ድማ ብኸም ምትዕርራይ እዘታት ሓይልታት ምክልኻል ሃገር ልኡላውነት ሃገር አሕሊፉ ንምሃብን ህዝቢ ትግራይ ንምስኳንን ብኸርሒ ዝተመልኦ ስልቲ ከተግብር ተሊሙ ኣሎ። ንዝሓለፉ 23 ዓመታት ኣብ መንጎ ኢትዮጵያን ኤርትራን ንዘሎ ዕልባት ዘይረኽበ ዶባዊ ጎንፂ ንምሕላውን ልኡላውነት ሃገር ንምኽባርን ኣብ ትግራይ ተዋፊርም ዘለዉ ሓይልታት ምክልኻል ሃገር ብምድኻምን ህዝብን ሃገርን አሕሊፉ ንምሃብ ይዳሎ ኣሎ። እንተኾነ ግና መንግስቲ ትግራይን ካልኣት ፌዴራሊስት ሓይልታትን ብተደጋጋሚ ከም ዝገለፀዎ እዚ ኣሃዳዊ ውልቀ መላኺ ሓይሊ እዚ ብመሰረት ሕገ መንግስቲ ፌ.ዴ.ሪ.ኢ. ድሕሪ 25 መስከረም 2013 ዓ.ም ናይ ስልጣን ግዜ ስለዘብቀዐ

ፖለቲካዊ ይኹን ወተሃደራዊ ውሳኔታት ከመሓላለፍ ዝኾነ ዓይነት ሕጋዊ ሓላፍነት ይኹን ስልጣን ኣይብሉን።

ስለ ዝኾነ ብሄራዊ ክልላዊ መንግስቲ ትግራይ ንዘሎ ህሉዊ ኩነታት ብዝግባእ ገምጋሙ ዝስዕብ እዋናዊ መግለጺ ቅዋም ኣውጺኡ ኣሎ፡-

1. ፖለቲካዊ ሓይልታት ኢትዮጵያ ተላዚቦም ከቕምጥዎ ካብ ዝኽእሉ ቀፃሊ መፍትሕታት ወፃኢ ኣብ ስልጣን ዘሎ ዘይሕጋዊ፣ ኣሃዳዊ፣ ወልቀ መላኺ ሓይሊ ምውፋርን ኣወዳድባን ሓይልታት ምክልኻል ሃገር ዝምልከት ውሳኔታት ከመሓላለፍ ሕጋዊ ሓላፍነትን ስልጣንን ስለ ዘይብሉ ዝተወሰኑ ውሳኔታት ተቐባልነት ይኹን ተፈፃምነት ኣይብሎምን። በዚ መሰረት ምስ ትግራይ ዝተሓሰበ ውሳኔታት ምውፋር፣

ምትዕርራይ አወዳድባን መሪሕነትን፣ ዝግበር ምንቅስቃስ ሰራዊት ኮነ አፅዋር ፍፁም ተቐባልነትን ተፈፃምነትን ከም ዘይብሉ ክፍለጥ ይግባእ። ሓይልታት ምክልኻል ሃገር ነዚ ዘይሕጋውን ካብ ሕገ መንግስታዊ ተልእኾኦም ወፃኢ ዝግበር አወዳድባን ምውፋርን ክቕበሉ ከም ዘይብሎም ነተሓሳስብ። ብሰንኪ ሓላፍነት ዝጎደሎ ውሳኔ እዚ ሓይሊ ንዝፍጠር ፀገም ተሓተቲ ኣብ ስልጣን ዘለዉ ኣሃዳውያን ውልቀ መለኽቲ ኣብይ ኣሕመድን ኢሳያስን እዮም።

2. ህዝቢ ትግራይ ብሕጊ ዝግብኦ በጀት ኮነ ካልኣት ደገፋት ካብ ጁባ ውልቀ መላኺ ሓይሊ ዝውሃቦ ዘይኮነስ ካብ ባዕሉ ካብ ህዝቢ ትግራይ ብግብርን ቀረፅን ዝኣከቦን ብመልክዕ በጀት ተሸንፊኑ ዝወሃቦ ሕጋዊ ብፅሒቱ ምዃኑ ተፈሊጡ ብዘይ ምንም ቅድመ ኩነት በጀት ትግራይ ክልቀቕ ይግባእ። እዚ ዘይሕጋዊ ሓይሊዚ ሕገ መንግስታዊ መሰል ህዝቢ ትግራይ ጥሒሱ በጀት ዝቐርፅ ወይ ጠጠው ዘብል እንተኾይኑ ብቐጥታ ኩናት ምእዋጅ ብምዃኑ፣ ከም ሳዕቤኑ ንዝፍጠር ዝኾነ ዓይነት ኩነታት ብሕጋዊ ተሓተቲ ኣብ ስልጣን ዘሎ ዘይሕጋዊ ኣሃዳዊ ውልቀ መላኺ ሓይሊ እዩ።

3. ህዝቢ ትግራይ ካብዚ ውልቀ መላኺ ሓይሊን መሻርኽቱን ይበፅሓካ ዘሎ ማእለያ ዘይብሉ በደላት “ምእንቲ እዛ መጎጎ ትሕለፍ እታ ኣንጭዋ” ብዝብል ለባም ኣካይዳ ሃገር ንምድሓን ክትብል ሕልፊ ዋጋን መስዋእትን ትኸፍል ከም ዘለኻ ይፍለጥ። እንተኾነ ግና ትዕግስትኻ ክርድኡ ዘይኸእሉ ሓደሽቲ ውልቀ መለኽቲ ዘይዛሪ ግፍዒ፣ ኣድልዎን ድፍኢትን ይፍፀሙልካ ኣለዉ። ስለ ዝኾነ ኣብ ልዕሊ ድሕንነትካን ህልውናኻን ዘንፀላለዎ ጭቡጥ ሓደጋ በዚ ክቕፅል ከምዘይኸእልን ከምዘይግባእን ተገንዚብካ ከም ወትሮኻ ፀላእትኻ ዳግም ንምምካት ድሙቕ ታሪኽ ንክትሰርሕ ዝልዓለ ድልውነት ንክትገብር ንፅውዕ።

4. ህዳሰ ግድብ ብዝምልከት ኣብ ስልጣን ዘሎ ዘይሕጋዊ ሓይሊ ምስ ዘይምልከቶም ወገናት የካይዶ ዝነበረ ዘተ ብናይ ኢትዮጵያ ህዝቢን ፖለቲከኛታትን ፀቕጢ ተዘይቋረፅ ነይሩ ሉዓላዊነት ሃገር ኣሕሊፉ ስምምዕ ንምፍራምን ናይ ገንዘብ ሕርንቶን ካልኣት ጥቕማ ጥቕምን ክወሃቦ ተሰማሚዑ ከምዝነበረን ጋህዲ ኮይኑ ኣሎ። እዚ ሓይሊ ሉዓላውነት ዓዲ ኣሕሊፉ ንምሻጥ ንድሕሪት ዘይብል ምዃኑ ዳግም ግልፂ ኮይኑ ኣሎ። ስለዝኾነ እውን ብሰንኪ ኣብ ስልጣን ዘሎ ዘይሕጋዊ፣ ኣሃዳዊ ውልቀ መላኺ ሓይሊ ብሄራት፣ ብሄረ-ሰባትን ህዝብታትን ኢትዮጵያ ናብ ኩለ መዳያዊ ቅልውላውን ምሉእ ምብትታን ሃገርን ቅድሚ ምእታው ብፌደራሊስት ሓይልታት ንዝቐረበ እማመ ሰላምን ምድሓን ሃገርን መሰረት ዝገበረ መፍትሕታት ከቐምጡን ዝዓበዩ ጥፍኣት ዘድሕኑሉ መንገዲ ክመርፁን ሓበራዊ ቅልፅምም ኣንፃር እዚ ዘይሕጋዊ ኣሃዳዊ፣ ውልቀ መላኺ ሓይሊዚ ከዕርፉን ንፅውዕ።

5. ሕገ መንግስታዊ ስርዓትን ልኡላውነት ሃገርን ክትሕልዉ ቃል ኣቲኹም ዝተሰለፍኩም ሓይልታት ምክልኻል ሃገር፣ ሉኣላውነት ሃገር ኣብ ሓደጋ እናኣተወን ርኢኹም ከም ዘይርኣኹም እትሓልፉሉ ኩነታት ከብቅዕ ይግበእ። ብሰንኪ ጨፍላቂ ኣካይዳ እዚ ሓይሊ ካብ ሕገ መንግስታዊ ተልእኾኹም

ወደጊዜም ምስ ብሄራት፣ ብሄራ-ሰባትን ህዝብታትን ኢትዮጵያ ክትጓነፁን ክትዳመዩን ይግበር ኣሎ። ሃገር ብመስዋትነትኩም ንምድሓን ወፊርኩም ክተብቅዑ፣ ዕላማኹም ተጨውዩ መሳርሒ ፀቢብ ፖለቲካዊ ረብሓ ዘይሕጋዊ ውልቀ መላኺ ኣሃዳዊ ሓይሊ ትኹኑ ምህላውኩም ፈሊጥኩም ኣብ ጎኒ ህዝብኹም ክትሰለፉን ልኡላውነት ሃገርኩም ክተድሕኑን ታሪኻዊ ሓላፍነትኩም ክትዋፅኡ እናፀዋዕና ሃገርን ህዝብን ንምድሓን ኣብ እትገብርዎ ቃልሲ ህዝብን መንግስትን ትግራይ ኣብ ጎንኹም ኮይኑ ከም ዝቃለስ ነረጋግፀልኩም።

6. እዚ ስልጣን ዝሓዘ ዘይሕጋዊ ሓይሊ ንዓለም ለኻዊ ቃል ኪዳናትን ግብኣትን ብምጥሓስ ካብ ዓለም ለኻ ትካላት ግብረ ሰናይ ዝተረኸበ ሓገዝ ውሕስና ምግቢ እንተይተረፈ ንፖለቲካዊ መጋባርያ የውዕሎ ኣሎ። ስለዚ ሕቡራት መንግስታት ዓለምን ኤጀንሲታቱን ከምኡ እውን ዓለም ለኻዊ ትካላት ግብረ ሰናይ ንውሕስና ምግብን ሰብኣውነትን ዝለገሰዎ ሓገዝ መሳርሒ ፖለቲካ ዘይሕጋዊ ኣሃዳዊ ውልቀ መላኺ ሓይልን መጨቆኒ ህዝቢ ትግራይን ይውዕል ከም ዘሎ ፈሊጥኩም ኣብ መዓልኡ ንኸውዕል ክትቆፃፀሩ፣ ብጥሕሰት ዓለማዊ ግብኣት ሰብኣውነት ተሓታቲ ክኹንን ይግባእ። ማሕበረ-ሰብ ዓለም፣ ኣህጉራውን ዓለማውን ትካላት፣ ኣብ ኢትዮጵያ ዘለኹም ማሕበረ-ሰብ ዲፕሎማሲ እዛ ሃገር ናብ ሕድሕዳዊ ኩናትን ምብትታንን እንተኣትዩ ዞባዊ፣ ኣህጉራውን ዓለማውን ሳዕቤኑ ኣገዩ ከቢድ ምጂኑ ተረዲእኹም ኣብ ምድሓን ሃገር ሕጋውን ሞራላውን ግብኣትኩም ክተበርክቱ ይግባእ። እዚ ከይኮነ ተሪፉ ኣብዚ ሃገር ንዘጋጥም ቅልውላውን ምብትታንን ካብ ታሪካውን ሞራላውን ተሓታትነት ክተምልጡ ኣይትኽእሉን።

7. ህዝብን ሓይልታት ምክልኻል ሃገርን ኤርትራ ንነፃነት ኣብ ዝኸፈልኩምዎ መሪር መስዋእቲ ክባር ዋጋ ዝኸፈለ ህዝቢ ትግራይ ንምስኳን ስርዓት ኢሳያስ ምስ ፀላእቲ ህዝቢ ትግራይ ተሻሪኹ ዳግም ናብ ደምነት ከእትወና ህርዲግ ይብል ኣሎ። ክልቲኦም ውልቀ መላኻቲ መንገዲ ሕውነታዊ ርክብ ህዝብታት ዓፅዮም ኣብ ምድልዳልን ምሕላውን ስልጣናም ዝተመስረተ ውልቃዊ ርክብ ፈጠርም ብደም ክልቲኡ ኣሕዋት ህዝብታት ክነግሱ ዘለዎም ባህጊ ሕልሚ ኮይኑ ንክተርፍ ታሪኽ እንሰርሐሉ ወሳኒ ምዕራፍ ዘለና ምጂና ተረዲእኹም ኣብ ጎኒ ህዝቢ ትግራይ ተሰሊፍኩም ግብኣትኩም ንክተበርክቱን ደማዊ ኣካዳዳ ስርኣት ኢሳያስ ጠጠው ንክተብሉን ፀዊዲትና ነቕርብ። ስርዓት ኢሳያስ ኣብ ኢትዮጵያ ንዘጋጥም ዝኹነ ዓይነት ፀገም ካብ ተሓታትነት ከምልጥ ከም ዘይኽእል እውን ክፍለጥ ይግባእ።

ክብርን ሞገስን ንሰማእታትና!

ብሄራዊ ክልላዊ መንግስቲ ትግራይ